



LEHEN IL-GIRGENTI

Nru. 139

Lulju 2024

L-ISTATWA TA' MARIJA ILHA 38 SENA FIL-GIRGENTI

Fil-5 ta' Mejju 2024 fakkarna t-38 sena minn meta Ġuża Mifsud tellgħet l-istatwa tal-Madonna fil-Girgenti. Dakinhar kien mistieden Fr. Dunstan Xuereb li waslilna dan il-messaġġ:

“Nahseb kulhadd għandu sellum id-dar, xi haġa sempliċi... Jekk ha titla’ fil-għoli trid sellum tajjeb, tafda haġtek miegħu... X’nagħmlu biex nitilgħu fis-sema, bl’liema sellum ser nitilgħu? Il-Knisja dejjem tqabbel lil Marija bħala sellum tajjeb għax itellgħana fil-qalb t’Alla. Tant li Santu Wistin fl-għerf li tah Alla, kien jgħid, “Alla biex niżel fid-dinja niżel b’sellum li jismu Marija.” Ovvjament Marija, qaddejja t’Alla, purissima, aċċettat missjoni kbira u delikata li tkun Omm Alla, imma meta Ġesu tela fis-sema halla is-sellum, Marija, biex ahna l-bnedmin niggranfaw magħha...



Mela llum ha nkellimkom mhux fuq is-slielem li tixtri minghand taż-żebgħa imma fuq Marija, il-mara tas-sellum. Fil-mument i diversi tal-hajja tagħna meta r-rih tal-hajja jipprova jaqlibna, Marija tghinna biex nibqgħu iffukati, ma nibzghux, ma naqtghux qalbna. Marija mghallma mill-esperjenza tagħha bħala bniedma u mghallma wkoll bl-esperjenza tagħha f’elfejn sena ta’ omm, saret esperta ta’ kif ahna uliedha, bil-mod tagħna, nitilgħu skaluna skaluna lejn id-dar tal-missier... Marija li titla’ l-Golgota b’tifel wiehed u tinzel mill-Golgota b’uliedha kollha mqabbdin magħha. Niftakru fil-kelma li qal

*“Alla biex
niżel fid-dinja
niżel b’sellum
li jismu
Marija...”*

Ġesu, “Mara hawn hu ibnek, Ġwanni hawn hi ommok.” Minn dakinhar Marija fehmet li Alla wara li sabha tant tajba biex tkun ommu, riedha tibqa’ wkoll sal-aħħar taż-żminijiet... omm l-ommijiet, il-missirijiet u l-ulied kollha.

Din l-idea ta’ Marija bħala s-sellum tal-ħajja hija antika ħafna. Kien hemm raġeb li kellu holma. Dan ra żewġt islielem telghin fis-sema: sellum iswed u sellum abjad. Ħafna kienu jmorru għall-ewwel sellum li kien dak bl-iswed imma f’nofs triq dan is-sellum kien jitbattal għax min jaqa’, min jghejja, min jirfes lil ieħor...

Imbagħad dan ir-raġeb ra sellum ieħor, kien bħall-iswed, l-istess qjies, imma kullmin jagħżel dan is-sellum kien jitla’ b’heffa lejn is-sema. Li kien jiġri li kull darba Marija kienet tinzel mis-sema tahtaf qabda minn uliedha u titla’ ma uliedha sas-sema... San Bernard jgħidilna li ma hemm hadd li jinsab il-Ġenna li fil-ħajja tad-dinja ma kienx devot ta’ Marija.



Anka f’din il-ħajja rridu nitilgħu bis-sellum, ma noqgħodux nistennew il-ħajja ta’ dejjem biex nitilgħu mas-sellum. Il-ħajja tas-sellum, il-ħajja spiritwali tfisser li inti tikber fl-imħabba u fl-intimità ma’ Alla, issir taf lil binha Ġesu bħalma kienet tafu hi u titgħallem tafdah bħalma fdatu hi, titgħallem titkellem miegħu bħalma kienet titkellem miegħu hi, bħala omm u bħala dik li dejjem tatih il-pariri tal-ħajja.

Din hija l-mara li aħna nhobbu li jisimha

Marija u meta tiġi hawnhekk xi haġa tħoss li hawnhekk huwa differenti. Marija qatt ma nqatgħet minn uliedha għax kif tista’ omm tinsa’ lil uliedha li jsejnhulha lejl u nhar? Anzi hi tigri lejhom u terfagħhom mix-xkiel tal-ħajja. Marija tħarriġgna biex nitilgħu targa targa l-iskaluni tal-qdusija.

Il-qdusija hija li inti tkun qaddis mingħajr ma jkun jaf hadd. Lanqas inti ma tkun taf għax inkella tikbirlek rasek u tiġi supserv u arroganti. Il-qdusija hija d-don li Alla jagħtik u li inti tibda tagħżel l-affarijiet ta’ Alla, tibda tagħżel qari tajjeb, tħobb iżjed il-ħajja tas-sagramenti b’mod speċjali l-Ewkaristija u l-qrar, tagħmel iżjed karita, ma tagħtix każ x’jaħsbu fuqek in-nies, tfittex it-toroq ta’ Alla, insomma tibda’ timxi t-triq tal-perfezzjoni u meta hemm Marija li timxi miegħek tibda’ tinduna kemm aħna li għandna lilha bħala omm għandna l-barka u l-għożża ta’ Alla.

Marija m’ijjex mara privileġġjata, Alla halliha tbat, halla lil ommu tbat, halla lil ommu tgħaddi mill-uġiġh tal-qalb. Alla biss jaf din il-povra mara minn xiex għaddieha. U kos Alla lil dawk li jhobbu, lil dawk li huma ħbieb tiegħu iġagħhalhom ibatu iżjed u din hija turiha li inti ħabiba u ħabib t’Alla. Tibżax mit-tbatija ta’ issa, hija bħal ftit abra li taqa u titlaq mix-xejn, il-ħajja ta’ dejjem imbagħad itbierlek kull tbatija li tkun għaddejt minna.

Marija mbagħad kien jisthoqqilha titla’ s-sema imma mhux qabel ma temmet ix-xogħol tagħha. Ġesu halliha sakemm kellu bżonnha hawn fuq l-art. U jekk inti marid jew marida u ssejjah lil Mulej, fittex hudni għax għajjejt f’din il-ħajja iġġarrabx lil Alla tiegħek. It-tbatija tiegħek mhix it-tbatija tad-dinja imma hija t-tbatija li tgħamlek qaddis, il-purifikazzjoni li għandek bżonn biex inti permezz tat-


tbatija tieghek issir tixbah aktar lil dik li batiet u lil dak li habbet, lil binha Ġesu u tkun inti wkoll sellum żgħir f'din id-dinja għal haddiehor.

Marija allura hija l-mudell tal-hajja tieghek. Ahna fil-hajja tagħna wkoll bħal Marija nfittxu lil Ġesu... Fi żminijiet ta' kriżijiet fejn għandna saċerdoti żgħar qeghdin jitolqu u fi żmien meta s-seminarju dejjem jonqos min-numru ahna m'għandnix ngħidu kif spiċċajna imma jiena x'qiegħed nagħmel? Għax is-saċerdot ma jsirx għalih innifsu, bħalma Ġesu ma ġiex fid-dinja għalih innifsu, u Marija ma batietx għaliha nfisha imma batiet għall-komunita ta' Ġesu. Kienet l-ewwel u l-aqwa dixxiplu ta' Ġesu li baqgħet tbat sakemm il-Mulej riedha.

U jekk il-knisja għaddejja minn dan kollu, ahna l-fdal ta' Ġerusalem iridu nerġgħu inqabbdu in-nar tal-fidi fil-poplu fejn niltaqgħu. Kunu sellum haj għal haddiehor, mhemmx għalfejn ikun twil daqs ta' Marija għax dik hija l-Omm ta' Alla u omm il-bnedmin, imma mqar skaluna żgħira: tgħid kelma ta' ġid, imħabba, titlob għal dak li jkun. Kunu nies li tagħtu imbutturata ta' kuraġġ, imbutturata ta' hlewwa. Użaw dan il-kliem: Alla jhobbok, Alla jbierkek, Alla jagħtik is-saħħa, Alla jharsek, mur f'isem Alla, mur kun imbierek, kun imbierek. Kunu appoġġ għal xulxin, kunu taħt is-salib ta' haddiehor mingħajr ma terfgħu salib haddiehor għax din hija l-għerf, li tgħin lil xi hadd li qed ibati mingħajr ma' tindahal jew terfa' int is-salib ta' haddiehor.

Imbagħad tibda tirrejalizza li s-salib tieghek huwa l-baži ta' dan is-sellum li ser itellghek għand Alla. Ġesu jgħidilna, "meta nintrefa 'l fuq jien, niġbed il-bnedmin kollha lejja." Marija tghallmet is-sengħa, Ġesu tagħha dan il-kmand biex tkun ommna tiġbed il-bnedmin kollha lejha.

Mela x-xogħol tagħna ħuti llum huwa dan: morru lejn djarkom, kunu nies positivi u kunu sellum żgħir imqar itella' bniedem targa wahda, tellajtu pass eqreb lejn il-Ġenna u mbagħad Alla jsib lil haddiehor li jtellgħu pass ieħor. Imma dik mhux f'idejk, dik mhix għażla tieghek, lanqas biss għandek tkun taf, ahna qaddejja għamilna biss dak li kellna nagħmlu."



Sinjur Alla tal-Eżerċiti ixhet il-harsa tieghek fuqi, twarrabx idejk minni u żommni dejjem marbut/a mal-volontà mqaddsa tieghek.

Mulej, nadurak, imbierek u nfahhrek u filwaqt li niżżik hajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen. Glorja lill-Missier...

AVVIŻI

LAQGĦAT TA' TALB FIL-GIRGENTI

- ♦ Il-Hadd 7 u 21 ta' Lulju 2024 fis-6.30pm
- ♦ Il-Hadd 4 u 18 ta' Awwissu 2024 fis-6.30pm
- ♦ Il-Hadd 1 ta' Settembru 2024 fis-6.00pm
- ♦ Il-Hadd 15 ta' Settembru 2024 fil-5.30pm
- ♦ Il-Hadd 6 u 20 ta' Ottubru 2024 fil-5.00pm

MEZZ TA' KUNTATT:

- ♦ Email: ourladyofconsecration@gmail.com
- ♦ Facebook messenger: Madonna tal-Konsagrazzjoni
- ♦ Indirizz Postali: 16, Triq San Gakbu, Siggiewi

AGHMLU KUNTATT MAGĦNA JEKK:

- ♦ Taqilghu grazzi bl-interċessjoni tal-Madonna tal-Konsagrazzjoni/Girgenti jew bl-interċessjoni ta' Ġuża Mifsud;
- ♦ Jekk tridu formula sabiex issiru membri tal-Moviment Madonna tal-Konsagrazzjoni;
- ♦ Kull meta taħsbu li l-Kumitat jista' jkun ta' għajnuna.

AKTAR TAGĦRIF DWAR ĠUŻA MIFSUD U L-GIRGENTI JISTA' JINKISEB MINN:

- ♦ www.ourladyofconsecration.org
- ♦ Facebook - Madonna tal Konsagrazzjoni
- ♦ Youtube - Guza Mifsud
- ♦ Kotba, santi u oġġetti devozzjonali
- ♦ Kopji antiki ta' dan il-fuljett (ikkonsultaw il-website)

DIKJARAZZJONI

Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorita tal-Knisja